



FIL-PRIM'AWLA TAL-QORTI ĊIVILI

(Sede Kostituzzjonali)

IMĦALLEF

ONOR. JOSEPH R. MICALLEF LL.D.

ILLUM il-Hamis, 11 ta' Ġunju, 2020

Kawża Nru. 10

Rik. Kost. 89/16 JRM

Anthony **FARRUGIA**, Lawrence Cassar, Victor Mizzi u Raymond Schembri

VS

AWTORITA' GHAT-TRASPORT F'MALTA u l-Onorevoli Ministru għat-
Trasport u għall-Infrastruttura

Il-Qorti:

Rat ir-Rikors imressaq fit-28 ta' Settembru, 2016, li bih u għar-
raġunijiet hemm imfissra r-rikorrenti talbu li l-Qorti (1) issib li bil-ħruġ tal-
Avviż Legali 100 tal-2010, tal-Avviż Legali 100 tal-2011 u tal-Avviż Legali
253 tal-2012, huma ġarrbu ksur tad-drittijiet fundamentali tagħhom kif imħarsa
mill-Artikolu 37 tal-Kostituzzjoni tar-Repubblika ta' Malta (aktar 'il quddiem
imsejha 'l-Kostituzzjoni'), u mill-Artikolu 1 tal-Ewwel Protokoll tal-

Konvenzjoni (Ewropea) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha 'l-Konvenzjoni'), kif ukoll mill-Artikolu 14 ta' l-istess Konvenzjoni; u (2) tagħti dawk l-ordnijiet, provvedimenti u dikjarazzjonijiet kollha meħtieġa sabiex huma jingħataw rimedju xieraq u adegwat għall-ksur tad-drittijiet fundamentali mgarrba minnhom, magħdud kumpens għall-ħsarat pekunjarji u non-pekunjarji mgarrbin minnhom. Talbu wkoll l-ispejjeż;

Rat id-degriet tagħha tad-29 ta' Settembru, 2016¹, li bih qiegħdet ir-Rikors għas-smiġħ tat-18 ta' Ottubru, 2016, u ordnat in-notifika tal-atti lill-intimati;

Rat it-Twegiba mressqa fit-13 ta' Ottubru, 2016², mill-Awtorità intimata li biha laqgħet għat-talbiet tar-rikorrenti billi, preliminarjament, qalet li kull wieħed mir-rikorrenti jridu jippruvaw l-interess ġuridiku tagħhom fil-kawża. Fil-mertu, ċaħdet it-talbiet attriċi billi qalet li (1) l-artikolu 37 tal-Kostituzzjoni ma jgħoddx għall-każ tallum billi japplika biss meta jsir "tehid ta' proprjetà b'mod obligatorju", billi liċenzja ta' irmiġġjar ma tikkwalifikax bħala "proprjetà" fis-sens tal-imsemmi artikolu, u f'kull każ, il-liċenzja ma tteħditilhomx; (2) ma hemm ebda ksur tal-Artikolu 1 ta' l-Ewwel Protokoll tal-Konvenzjoni billi, anke jekk liċenzja titqies bħala "possediment", il-liċenzja ma tteħditx. Tgħid wkoll li l-Avvizi Legali jassiguraw li ċertu xogħol jista' jsir biss mill-irmiġġjaturi liċenzjati; (3) l-Artikolu 14 tal-Konvenzjoni m'għandux eżistenza awtonoma, u jrid jiġi sollevat, f'dan il-każ, b'rabta ma' xi ksur ta' jedd sostantiv ieħor imħares mill-istess Konvenzjoni marbut mad-dritt ta' tgawdija paċifika tal-possediment tagħhom. Kemm-il darba kellu jintlaqa' l-argument tal-eċċipjenti li d-dritt pretiż mir-rikorrenti mhux "possediment", lanqas jista' jingħad li saret diskriminazzjoni taħt l-Artikolu 14. Tgħid wkoll li l-bażi tad-diskriminazzjoni allegata mhijiex tax-xorta li qed jirreferi għaliha l-Artikolu 14; (4) ebda kumpens mhu dovut, u fl-aġar ipotezi, kull kumpens li jista' jiġi meqjus dovut għandu jkun biss nominali billi dawn mhumiex proċeduri ċivili għal danni. Tgħid wkoll li kull talba għal "danni attwali" għandha tiġi ppruvata kif imiss;

Rat it-Twegiba mressqa fl-14 ta' Ottubru, 2016³, mill-Ministru mħarrek li biha, preliminarjament, laqa' billi qal li (1) l-Artikolu 37 tal-Kostituzzjoni ma jgħoddx għall-każ tallum billi ma hemm ebda tehid forzuż ta' proprjetà; u (2) jonqos fir-rikorrenti l-interess ġuridiku li jressqu din il-kawża. Fil-mertu ċaħad it-talbiet attriċi billi qal li (1) ma hemm ebda ksur tal-Artikolu 37 tal-Kostituzzjoni jew l-Artikolu 1 tal-Ewwel Protokoll tal-Konvenzjoni billi r-

¹ Paġ. 6 tal-proċess

² Paġġ. 16 sa 22 tal-proċess

³ Paġġ. 51 sa 53 tal-proċess

rikorrenti ma ġew żvestiti minn ebda liċenzja ta' rmiġġjar, għaldaqstant ma jistax jingħad li l-jedd tal-proprjetà ser jispicċa bit-tħaddim tal-Avvizi Legali li minnhom jilmintaw, bil-konsegwenza li t-tezi tagħhom li hemm każda tal-proprjetà ma tregix. Lanqas jista' jingħad li hemm kontroll ta' użu tal-possediment tagħhom billi r-rikorrenti għadhom fil-pussess tal-possediment tagħhom u jistgħu jaħdmu bih. L-indhila fit-tgawdija li r-rikorrenti qed jilmentaw minnu hija permissibbli taht l-Ewwel Artikolu tal-Ewwel Protokoll tal-Konvenzjoni; (3) L-Artikolu 14 tal-Konvenzjoni ma jgħoddx għal dan il-każ billi r-rikorrenti mhux qed iqabblu lilhom nfushom ma' rmiġġjaturi oħra iżda ma' bdoti u ma okkupazzjonijiet oħra marittimi u portwali. Iżid jgħid ukoll li l-Artikolu 14 m'għandux eżistenza separata iżda jrid jitqies flimkien ma' disposizzjonijiet oħra ta' l-istess Konvenzjoni li jiggarrantixxu t-tgawdija tad-drittijiet u libertajiet kontemplati fil-Konvenzjoni. Itemm jgħid li (4) azzjoni ta' natura kostituzzjonali mhix maħsuba biex persuna tikseb danni reali, iżda l-aktar li tista' tikseb huma danni morali fil-forma ta' danni non pekunjarji;

Rat id-degriet tagħha tal-14 ta' Ottubru, 2016⁴, li bih laqgħet it-talba tar-rikorrenti tas-7 ta' Ottubru, 2016⁵, sabiex isiru tibdiliet fl-att promotur;

Rat id-degriet tagħha tal-10 ta' Jannar, 2019⁶, li bih ordnat li tingħata deċiżjoni dwar l-ewwel talba tar-rikorrenti, u mill-eżitu ta' dik is-sentenza, jkun regolat il-mixi 'l quddiem tal-kawża dwar it-talba attriċi l-oħra u l-eċċezzjonijiet dwarhom;

Rat il-provi u d-dokumenti mressqa quddiemha;

Rat id-degriet tagħha tal-11 ta' April, 2019⁷, li bih laqgħet it-talba tal-partijiet u awtorizzat li t-trattazzjoni dwar l-ewwel talba tar-rikorrenti ssir bil-miktub;

Rat in-Nota ta' Sottomissjonijiet tar-rikorrenti tal-14 ta' Mejju, 2019⁸;

Rat in-Nota ta' Sottomissjonijiet tal-intimati tas-27 ta' Awwissu, 2019⁹, bi twegiba għal dik tar-rikorrenti;

Semgħet it-trattazzjoni ulterjuri tal-avukati tal-partijiet¹⁰;

⁴ Paġ. 11 tal-proċess

⁵ Paġġ. 7 sa 10 tal-proċess

⁶ Paġ. 191 tal-proċess

⁷ Paġ. 204 tal-proċess

⁸ Paġġ. 206 sa 225 tal-proċess

⁹ Paġġ. 230 sa 252 tal-proċess

¹⁰ Paġ. 255 tal-proċess

Rat l-atti kollha tal-kawża;

Rat id-degriet tagħha tal-10 ta' Ottubru, 2019 li bih ħalliet il-kawża għas-sentenza dwar is-siwi tal-ewwel talba tar-rikorrenti u l-eċċezzjonijiet dwarha;

Ikkunsidrat:

Illi din hija azzjoni ta' ksur tal-jeddijiet fundamentali. Ir-rikorrenti, bhala persuni li għandhom liċenzja ta' irmiġġjaturi, jgħidu li qegħdin iġarrbu dan il-ksur, kemm taht il-Kostituzzjoni u kif ukoll taht il-Konvenzjoni, minħabba l-ħruġ ta' numru ta' Avviżi Legali li ġew fis-seħħ u li jolqtu l-ħidma tagħhom bhala rmiġġjaturi. B'dawn l-emendi, ir-rikorrenti jgħidu li ma għadx jistgħu jaħdmu fil-portijiet kollha li, qabel d-dħul fis-seħħ tal-emendi, kienu jaħdmu fihom, minkejja li huma liċenzjati bhala irmiġġjaturi mill-Awtorità mħarrka. Jgħidu li dan wassal għal telf ta' dħul u għaldaqstant jitolbu li jkunu kumpensati;

Illi għal din l-azzjoni, l-Awtorità intimata, preliminarjament, qalet li kull wieħed mir-rikorrenti jridu jippruvaw l-interess ġuridiku tagħhom fil-kawża. Fil-mertu, ċaħdet it-talbiet attriċi billi qalet li (1) l-artikolu 37 tal-Kostituzzjoni ma jgħoddx għall-każ tallum billi japplika biss meta jsir "tehid ta' proprjetà b'mod obligatorju", billi liċenzja ta' irmiġġjar ma tikkwalifikax bhala "proprjetà" fis-sens tal-imsemmi artikolu, u f'kull każ, il-liċenzja ma tteħditilhomx; (2) ma hemm ebda ksur tal-Artikolu 1 ta' l-Ewwel Protokoll tal-Konvenzjoni billi, anke jekk liċenzja titqies bhala "possediment", il-liċenzja ma tteħditx. Tgħid wkoll li l-Avviżi Legali jassiguraw li ċertu xogħol jista' jsir biss mill-irmiġġjaturi liċenzjati; (3) l-Artikolu 14 tal-Konvenzjoni m'għandux eżistenza awtonoma, u jrid jiġi sollevat, f'dan il-każ, b'rabta ma' xi ksur ta' jedd sostantiv ieħor imħares mill-istess Konvenzjoni marbut mad-dritt ta' tgawdija paċifika tal-possediment tagħhom. Kemm-il darba kellu jintlaqa' l-argument tal-eċċipjenti li d-dritt pretiż mir-rikorrenti mhux "possediment", lanqas jista' jingħad li saret diskriminazzjoni taht l-Artikolu 14. Tgħid wkoll li l-baži tad-diskriminazzjoni allegata mhijiex tax-xorta li qed jirreferi għaliha l-Artikolu 14; (4) ebda kumpens mhū dovut, u fl-aġar ipotezi, kull kumpens li jista' jiġi meqjus dovut għandu jkun biss nominali billi dawn mhumiex proċeduri ċivili għal danni. Tgħid wkoll li kull talba għal "danni attwali" għandha tiġi ppruvata kif imiss;

Illi, min-naħa tiegħu, il-Ministru mħarrek laqa' billi qal li (1) l-Artikolu 37 tal-Kostituzzjoni ma jgħoddx għall-każ tallum billi ma hemm ebda

teħid forzuż ta' proprjetà; u (2) jonqos fir-rikorreni l-interess ġuridiku li jressqu din il-kawża. Fil-mertu ċaħad it-talbiet attriċi billi qal li (1) ma hemm ebda ksur tal-Artiklu 37 tal-Kostituzzjoni jew l-Artikolu 1 tal-Ewwel Protokol tal-Konvenzjoni billi r-rikorreni ma ġew żvestiti minn ebda liċenzja ta' rmiġġjar, għaldaqstant ma jistax jingħad li l-jedd tal-proprjetà ser jispiċċa bit-tħaddim tal-Avvizi Legali li minnhom jilmintaw, bil-konsegwenza li t-tezi tagħhom li hemm ċaħda tal-proprjetà ma tregix. Lanqas jista' jingħad li hemm kontroll ta' uzu tal-possediment tagħhom billi r-rikorreni għadhom fil-pussess tal-possediment tagħhom u jistgħu jaħdmu bih. L-indħil fit-tgawdija li r-rikorreni qed jilmentaw minnu hija permissibbli taħt l-Ewwel Artikolu tal-Ewwel Protokoll tal-Konvenzjoni; (3) L-Artikolu 14 tal-Konvenzjoni ma jgħoddx għal dan il-każ billi r-rikorreni mhux qed iqabblu lilhom nfushom ma' rmiġġjaturi oħra iżda ma' bdoti u ma okkupazzjonijiet oħra marittimi u portwali. Iżid jgħid ukoll li l-Artikolu 14 m'għandux eżistenza separata iżda jrid jitqies flimkien ma' disposizzjonijiet oħra ta' l-istess Konvenzjoni li jiggarrantixxu t-tgawdija tad-drittijiet u libertajiet kontemplati fil-Konvenzjoni. Itemm jgħid li (4) azzjoni ta' natura kostituzzjonali mhix maħsuba biex persuna tikseb danni reali, iżda l-aktar li tista' tikseb huma danni morali fil-forma ta' danni non pekunjarji;

Illi b'degriet tagħha tal-10 ta' Jannar, 2019¹¹, il-Qorti ordnat li tingħata deċiżjoni dwar l-ewwel talba tar-rikorreni, u mill-eżitu ta' dik is-sentenza, jiġi determinat il-mod u l-ħtieġa tat-tieni talba tar-rikorreni. Il-Qorti tara ukoll li mhemm aktar il-ħtieġa li tqis l-eċċezzjoni tal-imħarrkin marbuta man-nuqqas ta' interess ġuridiku fir-rikorreni billi mis-sottomissjonijiet jirriżulta li m'għadhomx jinsistu fuqha¹²;

Illi għal dak li jirrigwarda l-fatti tal-każ kif joħorgu mill-atti tal-kawża, jirriżulta li r-rikorreni huma lkoll ħaddiema tal-port, liċenzjati mill-Awtorità għat-Trasport f'Malta (minn issa 'l quddiem imsejha l-“Awtorità”) bħala irmiġġjaturi¹³, wara sejha għal impjeg li saritilhom minnha¹⁴;

Illi l-irmiġġjaturi kienu jwettqu xogħolhom mill-portijiet kollha ta' Malta, bl-esklużjoni ta' kull persuna oħra. Xogħol irmiġġjatur jikkonsisti, fost oħrajn, f'li jorbot u jħoll mill-art jew minn fuq laneċ skond il-ħtieġa u l-kobor tal-vapur, il-vapuri li jidħlu jew joħorgu mill-port¹⁵;

Illi fil-qasam marittimu, fuq medda ta' snin, saru numru ta' riformi. F'April 2003¹⁶, bit-twaqqif ta' koperattiva tal-bdoti, daħlet fis-seħħ

¹¹ Paġ. 191 tal-proċess

¹² Ara Nota ta' Sottomissjonijiet tal-imħarrkin f'paġ. 240 tal-proċess

¹³ Ara x-xhieda tal-Avukat Robert Vassallo f'paġ. 60 tal-proċess

¹⁴ Ara x-xhieda ta' Anthony Farrugia f'paġ. 194 tal-proċess

¹⁵ Ara x-xhieda ta' l-Avukat Robert Vassallo f'paġ. 60 tal-proċess, tal-Kaptan David Buġeja f'paġġ. 114, 115, 120 u 122 tal-proċess, u ta' Joseph Farrugia f'paġ. 144 tal-proċess

¹⁶ Avviż Legali 96 tal-2003

segregazzjoni bejn il-kategorija ta' bdoti u dik ta' l-irmigġjaturi. Minkejja dan, xogħol l-irmigġjaturi baqa' jiġi regolat bil-liġi li kienet fis-seħħ sa dak iż-żmien¹⁷. Permezz tal-Avviż Legali 100 tal-2010¹⁸, l-irmigġjaturi, is-servizzi provduti minnhom u t-tariffi għal dawn is-servizzi ġew regolati, u bis-saħħa tal-artikolu 10 tiegħu, twaqqaf Korp tal-Irmigġjaturi magħmul mill-irmigġjaturi kollha li jkollhom liċenza;

Illi bis-saħħa tal-Avviż Legali 100 tal-2011, ġie regolarizzat is-servizz ta' rmiġġ provdut minn *terminals*¹⁹. Kemm hu hekk, is-servizz ta' irmiġġ ġie liberalizzat u filwaqt li l-liċenzja ma ntmessitx, l-irmigġjaturi liċenzjati mill-Awtorità tilfu l-esklussività li kellhom ġewwa l-portijiet. F'numru ta' portijiet, it-*terminals* bdew iqabdu nies mhux irmigġjaturi liċenzjati biex jagħmlu x-xogħol ta' irmiġġ²⁰. Min-naħa l-oħra, kien hemm *terminals* oħra li xorta nsistew li s-servizz jingħata mill-bdoti liċenzjati mill-Awtorità²¹;

Illi wara diskussjonijiet li saru bejn rappreżentanti tal-bdoti u l-Gvern ta' dak iż-żmien²², daħal fis-seħħ l-Avviż Legali 253 tal-2012²³, li waqqaf il-Ko-operattiva ta' Irmigġjaturi. L-Awtorità daħlet f'arranġament ("*mooring services level agreement*") mal-Ko-operattiva li bis-saħħa tiegħu, l-irmigġjaturi liċenzjati ngħataw l-esklussività ta' numru ta' portijiet²⁴. Jirrizulta wkoll li hemm numru ta' mollijiet li l-irmigġjaturi liċenzjati jagħtu s-servizz tagħhom minkejja li ma humiex immizzla fost il-mollijiet fl-Avviż Legali;

Illi fis-26 ta' Awissu, 2010²⁵, numru ta' irmigġjaturi fetħu proċeduri legali kontra l-Awtorità bil-għan li jwaqqfuha milli tippermetti lil terzi mhux liċenzjati milli jagħmlu xogħol ta' irmiġġ. Permezz ta' sentenza mogħtija mill-Prim'Awla tal-Qorti Ċivili tat-28 ta' Novembru, 2013²⁶, it-talbiet tagħhom ma ntlagħhux;

Illi l-kawża nfetħet fit-28 ta' Settembru, 2018;

Illi l-konsiderazzjonijiet ta' natura legali li din il-Qorti trid tqis jolqtu l-mertu vera u proprju tal-ewwel talba dwar jekk huwiex minnu li r-

¹⁷ A.L. 163 tal-1975. Ara wkoll ix-xhieda ta' Joseph Farrugia f'pag. 146 tal-proċess

¹⁸ Regolamenti tal-2010 dwar is-Servizzi ta' Rmiġġ

¹⁹ Art. 3(a) tar-Regolamenti tal-2011 dwar Servizzi ta' Rmiġġ

²⁰ Ara x-xhieda ta' Dr Robert Vassallo f'pag. 64 tal-proċess, ix-xhieda ta' Joseph Farrugia f'pag. 147 tal-proċess, ix-xhieda ta' Adrian Cachia f'pag. 164 tal-proċess, u Dok. "ACA" f'pag. 175 tal-proċess

²¹ Ara x-xhieda tal-Kaptan David Buġeja f'pag. 117 tal-proċess

²² Ara x-xhieda ta' Joseph Farrugia f'pag. 148 tal-proċess. Ara wkoll ix-xhieda ta' Anthony Farrugia f'pag. 201, 202, 170 u 171 tal-proċess, u Dok. "JF1" sa Dok. "JF3" f'pag. 158 sa 160 tal-proċess

²³ L.S. 499.03

²⁴ L-Ewwel Skeda tar-Regolamenti tal-2012 dwar Servizzi ta' Rmiġġ. Ara wkoll i x-xhieda tal-Avukat Robert Vassallo f'pag. 65 tal-proċess, u dik ta' Joseph Farrugia f'pag. 149 tal-proċess. Ara wkoll Dok. "RVB" f'pag. 88 tal-proċess, u x-xhieda ta' Dr Robert Vassallo f'pag. 89 tal-proċess

²⁵ Rik. Nru. 853/2010JZM fil-kawża fl-ismijiet *Adrian James Abela et vs. Awtorità għat-Trasport f'Malta* (mhix appellata)

²⁶ Dok. "TM1" f'pag. 23 sa 48 tal-proċess

rikorrenti garrbu jew qegħdin igarrbu ksur ta' xi wieħed mill-jeddijiet fundamentali tagħhom minhabba dawn il-grajja. Dan kollu huwa limitat biddegriet tal-Qorti li qabel kull haġa oħra, tqis l-ewwel talba tar-rikorrenti, u mill-eżitu ta' dik is-sentenza, jiġi determinat il-mod u l-ħtieġa tat-tieni talba tar-rikorrenti. Ir-rikorrenti jsejsu l-ilment tagħhom kemm fuq l-artikolu 37 tal-Kostituzzjoni, kif ukoll fuq l-artikoli 14 u 1 tal-Ewwel Protokoll tal-Konvenzjoni;

Illi l-ilment tar-rikorrenti dwar ksur tal-jedd għat-tgawdija ta' hwejjigħom jinbena fuq bidliet legali li daħlu fis-seħħ bejn l-2010 u l-2012, u li hallew impatt fuq ix-xogħol tar-rikorrenti bħala irmiġġjaturi fil-portijiet ta' Malta. Huma jgħidu li bil-bidliet leġislattivi li ddaħhlu, persuni mhux liċenzjati mill-Awtorità wkoll thallew jagħmlu xogħol ta' irmiġġ fil-portijiet, u li saħansitra huma tilfu l-jedd li jaħdmu minn xi portijiet li qabel irmiġġjaturi liċenzjati biss setgħu jaħdmu fihom. Iqisu l-liċenzja li nġatatilhom mill-Awtorità bħala 'possediment' għall-finijiet tal-artikolu 1 tal-Ewwel Protokoll tal-Konvenzjoni, u jgħidu li bit-twaqqif tat-*terminals* u bil-liberalizzazzjoni tas-servizz ta' irmiġġ, il-possediment li kellhom ixxejjen. Jgħidu wkoll li l-bidliet li ddaħhlu bl-Avviż Legali 253 tat-2012, għalkemm tejbu l-qagħda tagħhom, holqu sistema ta' kontroll fl-użu tal-liċenzja. Jishqu li l-intimati jridu jwieġbu għal dan it-telf;

Illi min-naħa tagħhom, l-intimati jgħidu li l-artikolu 37 tal-Kostituzzjoni ma jgħoddx għalihom minhabba dak li jgħid is-subinciz (2)(f) tiegħu. L-istess artikolu ma japplikax billi lir-rikorrenti ma ttiħditilhomx b'mod obligatorju l-liċenzja li jaħdmu biha. Għall-kuntrarju, l-leġislazzjoni preżenti tathom saħansitra element ta' esklussività. Jgħidu li l-indħil, kontroll jew limitazzjoni fuq ġid ma jwassalx għal ksur ta' l-artikolu 37 tal-Kostituzzjoni. Jishqu li l-liċenzja ta' rmiġġjaturi ma tistax tintiret jew tintuża minn haddieħor. Lanqas hija marbutaa ma' xi '*goodwill*' bħal fil-każ ta' negozju. Għaldaqstant, ma jistax jingħad li liċenzja ta' rmiġġjaturi tagħti lir-rikorrenti xi 'dritt ta' proprjetà' jew 'possediment'. F'kull każ li liċenzja kellha titqies bħala 'proprjetà' jew 'possediment', il-bidliet li saru fil-liġi saru fil-qafas tas-setgħa mogħtija mil-liġi lill-Awtorità, u fl-interess pubbliku;

Illi safejn l-azzjoni tar-rikorrenti tinbena fuq **l-artikolu 37 tal-Kostituzzjoni**, dan jipprovdi li:

“(1) Ebda proprjetà ta' kull xorta li tkun ma għandu jittiehed pussess tagħha b'mod obligatorju, u ebda nteress fi jew dritt fuq proprjetà ta' kull xorta li tkun ma għandu jiġi miksub b'mod obligatorju, ħlief meta hemm dispożizzjoni ta' liġi applikabbli għal dak it-teħid ta' pussess jew akkwist – (a) għall-ħlas ta' kumpens xieraq;

(b) li tiżgura lil kull persuna li tippretendi dak il-kumpens dritt ta' aċċess lil qorti jew tribunal indipendenti u imparzjali mwaqqaf b'ligi sabiex jiġi deċiż l-interess tagħha fi jew dritt fuq il-proprjetà u l-ammont ta' kull kumpens li għalih tista' tkun intitolata, u sabiex tikseb hlas ta' dak il-kumpens; u

(c) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta' appell mid-deċiżjoni tagħha lill-Qorti tal-Appell f'Malta.”;

Illi għall-finijiet tal-artikolu 37 tal-Kostituzzjoni, skond l-aħħar tifsir li nġhata mill-Qrati tagħna dwar il-parametri li fihom jista' jirriżulta ksur tiegħu, ma huwiex aktar il-każ li wiehed iqisu biss mil-lenti dejqa tat-teħid għal kollox tal-ġid li jkun: huwa biżżejjed biex jirriżulta ksur tal-imsemmi artikolu fejn jirriżulta li jkun hemm “*limitazzjoni tant sostanzjali li fil-prattika tirrendihom kompletament privi mid-dritt ta' tgawdija tal-istess proprjetà*”²⁷;

Illi l-kwestjoni bejn il-partijiet fil-qofol tagħha għandha titqies fil-qafas ta' natura ta' liċenzja maħruġa mill-Awtorità lir-rikorrenti bħala irmiġġjaturi. Il-liċenzja ssejjah biss lill-irmiġġjatur konċernat, u tispicċa meta l-irmiġġjatur jilhaq l-età ta' irtirar²⁸, jew f'każijiet oħra msemmija fir-regolamenti. L-Awtorità wkoll ingħatat is-setgħa bil-ligi li tirrevoka jew tissospendi liċenzja maħruġa minnha skond l-istess regolamenti²⁹.

Illi qabel il-bidliet fil-ligi tal-2010, bil-liċenzja ta' irmiġġjaturi, ir-rikorrenti setgħu jaħdmu fil-portijiet kollha li fihom kien isir irmiġġ ta' vapuri. Dak li wassal għall-qagħda li r-rikorrenti jinsabu fiha llum ġrat bl-intervent legiżlattiv li seħħ bl-emendi li ddaħħlu mill-2010 'l quddiem, li bihom l-irmiġġjaturi setgħu jaħdmu f'dawk il-portijiet identifikati fir-regolamenti. F'uħud minnhom, l-irmiġġjaturi nġhatalhom il-jedd ta' esklussività;

Illi fi kliem l-intimati, ma jistax jingħad li r-rikorrenti għandhom xi 'jedd ta' proprjetà' billi n-natura ta' liċenzja li nħarġitilhom mill-Awtorità, tagħtihom biss jedd personali limitat biż-żmien li tista' tintuża³⁰. Ir-rikorrenti, min-naħa l-oħra, jishqu li liċenzja “simili” giet meqjusa mill-Qrati tagħna bħala li tikkostitwixxi possediment “għal finijiet tal-Konvenzjoni”³¹;

Illi l-bidla legiżlattiva mfissra aktar 'il fuq, fil-fehma tal-Qorti, ma tiħux s-sura ta' xi għamla ta' teħid ta' pussess obligatorju ta' proprjetà kif

²⁷ Kost. 24.6.2016 fil-kawża fl-ismijiet *Ian Peter Ellis et vs Avukat Ġenerali et*

²⁸ Art. 7(3) tal-A.L. 253/2012 (L.S. 499.03), qabel Art. 18(3) tal-A.L. 100/2010;

²⁹ Art. 8 tal-A.L. 253/2012 (L.S. 499.03), qabel Art. 19 tal-A.L. 100/2010;

³⁰ Ara Nota ta' Sottomissjonijiet tal-intimati f'paġ. 244 tal-proċess

³¹ Ara Nota ta' Sottomissjonijiet tar-rikorrenti f'paġ. 217 tal-proċess u għar-referenza ta' kazistika hemm imsemmija (footnote 5 u 6)

maħsub fl-imsemmi artikolu tal-Kostituzzjoni. Dan għaliex, l-ewwel u qabel kollox, il-liċenzja tar-rikorrenti ma tistax titqies bħala ‘proprjetà’ fit-termini ta’ l-artikolu 37 għall-istess argumenti mqanqla mill-imħarrkin. Anke jekk għall-grazzja tal-argument liċenzja kellha titqies bħala ‘proprjetà’, l-effett tal-bidliet ma jistax jissarraf f’teħid forzuż b’mod sħiħ jew li l-limitazzjoni kienet tant sostanzjali li fil-prattika ir-rikorrenti tneżżgħu għal kollox mill-jedd ta’ tgawdija tal-istess proprjetà;

Illi għalhekk, safejn it-talba tar-rikorrenti tinbena fuq allegat ksur tal-artikolu 37 tal-Kostituzzjoni, il-Qorti ma ssibx li hija mistħoqqa, la fil-fatt u lanqas fid-dritt;

Illi f’dak li jirrigwarda l-ksur allegat taħt **l-artikolu 1 tal-Ewwel Protokoll tal-Konvenzjoni**, il-kwestjoni tiegħu xejra oħra. Għalhekk il-Qorti sejra tgħaddi biex tistħarreg il-kwestjoni mqajma mir-rikorrenti taħt din id-dispożizzjoni;

Illi l-artikolu 1 tal-Ewwel Protokoll tal-Konvenzjoni jipprovdi li:

“Kull persuna naturali jew persuna morali għandha dritt għat-tgawdija paċifika tal-possedimenti tagħha. Hadd ma għandu jiġi ipprivat mill-possedimenti tiegħu ħlief fl-interess pubbliku u bla ħsara tal-kundizzjonijiet provduti bil-liġi u bil-prinċipji generali tal-liġi internazzjonali.

“Iżda d-dispożizzjonijiet ta’ qabel ma għandhom bl-ebda mod inaqqsu d-dritt ta’ Stat li jwettaq dawk il-liġijiet li jidhrulu xierqa biex jikkontrolla lużu ta’ proprjeta’ skond l-interess generali jew biex jiżgura l-ħlas ta’ taxxi jew kontribuzzjonijiet oħra jew pieni”;

Illi fit-tifsira u l-applikazzjoni li nghatat mill-Qrati dwar l-imsemmija dispożizzjoni bħala parti mil-liġi tagħna, ingħad li din testendi biex tħares it-tgawdija ħielsa mill-persuna dwar ħwejjigħa (il-possedimenti tagħha) u mhux biss il-ħarsien mit-teħid ta’ pussess kif maħsub fl-artikolu 37 tal-Kostituzzjoni. Huwa minħabba f’hekk li l-applikabilita’ tal-artikolu taħt il-Konvenzjoni jidher li hija usa’ minn dak taħt il-Kostituzzjoni;

Illi bħalma bosta drabi nghad, l-artikolu 1 tal-Ewwel Protokoll fih tliet regoli: L-ewwel regola tistabilixxi d-dritt li kull persuna (kemm fiżika u kif ukoll morali) tgawdi ħwejjigħa bil-kwiet. It-tieni regola trid li biex persuna ma tithalliex tgawdi ħwejjigħa bil-kwiet irid ikun hemm interess pubbliku u bla ħsara ta’ kundizzjonijiet maħsuba fil-liġi u l-prinċipji generali ta’ dritt internazzjonali. It-tielet regola trid li l-ewwel żewġ regoli ma jnaqqsu il-jedd tal-Istat li jwettaq liġijiet li jkunu xierqa biex (a) jikkontrolla l-użu tal-gid skond

l-interess ġenerali, jew (b) biex jiżgura l-ħlas ta' taxxi, kontribuzzjonijiet jew pwieni. B'mod partikolari, fil-ħarsien tal-jedd imsemmi f'dak l-artikolu irid jintwera li jkun inżamm u tħares bilanċ xieraq bejn l-interessi tal-komunita' u dawk tal-individwu li ġidu jkun intlaqat mill-egħmil tal-Istat. Dwar it-tifsir xieraq ta' dan l-artikolu, il-Qrati tagħna diġa'³² taw il-fehmiet meqjusa tagħhom u ħarġu b'sensiela ta' prinċipji li fuqhom għandhom jintiżnu l-jeddijiet tal-individwu fuq naħa u dawk tal-Istat fuq in-naħa l-oħra;

Illi, fuq kollox, l-imsemmija tliet regoli tal-artikolu 1 huma msenslin waħda mal-oħra u għandhom jinftehm u b'qari ma' xulxin³³. Għalhekk, filwaqt li l-liġijiet li jagħtu s-setgħa lill-Istat li jieħu ġid f'idejha għal għanijiet pubbliċi huma meqjusa bħala meħtieġa f'soċjetà demokratika, dawn ma jagħtux jedd assolut jew insindakabbli lill-Istat, għaliex tali jedd għandu jitqies bħala eċċezzjoni jew limitazzjoni għall-jedd tal-individwu li jgawdi hwejġu u ġidu bil-kwiet, u għalhekk l-Istat irid juri kif imiss li l-jedd tiegħu wettqu bil-qies u fil-parametri permessi mil-liġi. Dan ukoll jgħodd fejn l-Istat ma jihux ġid f'idejha imma, jgħaddi liġijiet maħsuba biex jirregolaw l-użu u t-tgawdija ta' ġid bħal dak;

Illi ma hemm l-ebda dubju li t-tifsira mogħtija lill-kelma "possedimenti" fl-imsemmi artikolu tal-Konvenzjoni hija waħda wiesgħa u żgur tmur lil hinn mit-tifsira ta' sempliċi proprjetà. Kemm hu hekk "*The English language text uses the word 'possession' to describe the protected interest but any suggestions that it should be read narrowly is refuted by the word 'biens' in the French text which indicates that a wide range of proprietary interests were intended to be protected. It embraces immovable and moveable property and corporal and incorporeal interests, such as company shares and intellectual property. A cause of action that has unconditionally vested may qualify as an 'asset' constituting a 'possession'. Contractual rights, including leases, and judgment debts are possessions. The essential characteristic is the acquired economic value of the individual interest. Expectations do not generally have the degree of concreteness to bring them within the idea of 'possessions', although 'legitimate expectations' may be relevant in establishing that there are rights to be protected by Article 1 of the First Protocol'...* Illi fil-każ ta' spettativa legittima, "*there must first be an 'asset' that can qualify as a 'possession' under Article 1 of the First Protocol. The 'legitimate expectation' relates to the merits of the 'asset'.*"³⁴;

Illi ta' min jgħid li l-artikolu 1 ta' l-Ewwel Protokoll jirreferi għall-interess pubbliku jew ġenerali, u mhux għas-skop pubbliku, u huwa dan il-

³² Ara, per eżempju, Kost. 28.12.2001 fil-kawża fl-ismijiet *Pawlu Cachia vs Avukat Ġenerali et* (Kollez. Vol: LXXXV.i.615)

³³ Q.E.D.B. 23.9.1982 fil-kawża fl-ismijiet *Sporrong & Lonnroth vs Svezja* (Applik. Nru. 7151/75), § 61

³⁴ Harris, O'Boyle, Bates & Buckley, *Law of the European Convention*, (2nd Edit.) f'paġġ. 656 – 8. Kif dan l-insenjament ġie applikat mill-Qrati tagħna f'każ ta' liċenzja ta' *shore foreman*, ara Kost. 1.10.2009, fil-kawża fl-ismijiet *Victor Spiteri vs Avukat Ġenerali*

kriterju tal-interess li huwa l-qofol li jholl u jorbot jekk għemil jiksirx dak l-artikolu konvenzjonali³⁵. Il-kejl biex jitqies jekk tali interess pubbliku jew ġenerali jinstabx huwa dak li jqis jekk f'għemil partikolari johroġx il-*“fair balance ... between the demands of the general interest of the community and the requirements of the protection of the individual's fundamental rights. The search for this balance is inherent in the whole of the Convention and is also reflected in the structure of Article 1”*³⁶;

Illi huwa stabilit li biex indħil fit-tgawdija tal-ġid ta' persuna jkun ġustifikat fl-interess ġenerali, irid jintwera li hemm utilità konkreta għal dak l-indħil, u mhux sempliċi ipotesi ta' bżonn jew aspirazzjoni. Minbarra dan, l-interess ġenerali jew pubbliku għandu jibqa' jsehh għaž-żmien kollu tal-indħil fit-tgawdija tal-ġid tal-persuna³⁷;

Illi huwa mgħallem li, għall-finijiet ta' l-artikolu 1, *“there will be deprivation of property only where all the legal rights of the owner are extinguished by operation of law or by the exercise of a legal power to the same effect. ... In the absence of a formal extinction of the owner's right, the Court has been very cautious about accepting that a de facto deprivation of property qualifies as a 'deprivation' for the purposes of Article 1/2. De facto takings are generally understood to occur when the authorities interfere substantially with the enjoyment of possessions without formally divesting the owner of his title.”*³⁸ Għalhekk, b'teħid ta' ġid mingħand is-sid għall-finijiet ta' dan l-artikolu, jidher li wieħed ifisser il-każ fejn il-jeddijiet proprjetarji jingiebu fix-xejn³⁹;

Illi minbarra dan, kif ingħad aktar qabel, huwa aċċettat li s-setgħa tal-Istat li jindaħal biex b'liġi jikkontrolla l-użu tal-ġid taħt l-artikolu 1 tal-Ewwel Protokoll hija setgħa wiesgħa u diskrezzjonali. Dejjem tibqa' l-ħtieġa li jintwera (mill-istess Stat) l-interess ġenerali u l-bilanċ xieraq bejn l-interessi tal-individwu u dak tal-komunita'⁴⁰;

Illi, min-naħa l-oħra, għal dak li jirrigwarda l-indħil fl-użu tal-ġid min-naħa tal-Istat, jidher li dan l-indħil jista' jiehu s-sura ta' kull għamla ta' kontroll (bla ma jcaħħad lis-sid mit-titolu), sakemm dan isir billi jithares il-bilanċ bejn il-ħtieġa ta' interess pubbliku jew ġenerali u l-jeddijiet tas-sid fuq dak il-ġid;

³⁵ Kost. 6.10.1999 fil-kawża fl-ismijiet *Mousu' et vs Direttur tal-Lottu Pubbliku et* (Kollez. Vol: LXXXIII.i.246) (kawża dwar esproprijta' post biex jintuża bhala banka tal-lottu

³⁶ *Sporrong & Lonnroth vs Svezja* (Applik.Nru. 7151/75) §69

³⁷ Kost. 10.10.2003 fil-kawża fl-ismijiet *Francis Bezzina Wettinger et vs Kummissarju tal-Artijiet*

³⁸ Harris, O'Boyle, Bates & Buckley, *op cit.*, paġġ. 677 – 8

³⁹ Ara, per eżempju, Kost. 1.2.2008 fil-kawża fl-ismijiet *Vincent Curmi noe et vs L-Onor. Prim Ministru et*

⁴⁰ Kost. 8.1.2007 fil-kawża fl-ismijiet *Gera de' Petri Testaferrata Boniċi Ghaxaq vs L-Avukat Ġenerali et*

Illi filwaqt li huwa d-dmir tal-Istat li juri li t-teħid jew l-indħil seħħ tassew fl-interess pubbliku jew ġenerali⁴¹, hemm qbil li, fejn jidħol dak li jitqies bħala “interess pubbliku”, l-Istat igawdi firxa wiesgħa ta’ diskrezzjoni⁴². Madankollu, il-mod kif titwettaq dik id-diskrezzjoni jrid jgħaddi mill-għarbiel tal-bilanċ mistenni bejn l-interessi tas-soċjetà u dawk tal-individwu mgarrab bit-twettiq tagħha, u dan kemm jekk l-għemil ikun ta’ teħid ta’ proprjetà u kif ukoll jekk ikun “semplicement” dwar indħil fl-użu tagħha⁴³;

Illi huwa aċċettat ukoll li s-setgħa mogħtija lill-Istat li jikkontrolla l-użu tal-ġid ukoll għal għanijiet soċjali jew fl-interess pubbliku trid titwettaq b’mod proporzjonali mal-interessi tas-sid privat fit-tgawdija ta’ hwejġu⁴⁴. Din il-proporzjonalità tinkiseb fis-sura ta’ hlas ta’ kumpens xieraq u għalhekk jekk il-kumpens maħsub mil-liġi ma jkunx xieraq, jonqos l-element tal-proporzjonalità. Jekk jonqos dan l-element, ikun hemm ksur tal-jedd fundamentali għat-tgawdija paċifika tal-ġid kif imħares bl-artikolu 1 tal-Ewwel Protokoll tal-Konvenzjoni;

Illi huwa stabilitt li, fejn jidħol l-aspett tal-proporzjonalità taħt il-Konvenzjoni “*inherent in the whole of the Convention is a search for a fair balance between the demands of the general interest of the community and the requirements of the protection of the individual’s fundamental rights*”. *This balancing approach known under the term of principle of proportionality has acquired the status of general principle in the Convention system.*”⁴⁵. Dan l-element tal-proporzjonalità kien kunsidrat b’reqqa mill-ogħla Qorti f’Malta f’għadd ta’ każijiet u l-Qorti tqis li għandha taċċenna għalihom bla ma tidħol f’dettal ta’ tismija mill-ġdid⁴⁶;

Illi applikati dawn il-prinċipji għal dan il-każ, fil-fehma tal-Qorti, l-argument tal-intimati li r-rikorrenti ma seħħilhomx juru li liċenzja ta’ irmiġġjaturi hija fil-fatt ‘possediment’ ma jistax jintlaqa’. Għall-kuntrarju, ir-rikorrenti urew biċ-ċar il-valur ekonomiku marbut ma’ liċenzja bħal din, ukoll jekk wieħed iżomm quddiem għajnejh iż-żmien limitat li għalih tingħata u l-fatt li ma tistax tintiret awtomatikament. Il-liġi nnifisha tirrikonoxxi l-element ekonomiku ta’ din il-liċenzja billi tistabbilixxi t-tariffi li irmiġġjaturi ‘liċenzjati’ jithallsu bihom, u l-portijiet li irmiġġjaturi ‘liċenzjati’ jagħtu s-servizz tagħhom fihom. Għalhekk, il-Qorti sejra tissokta biex tqis l-ilment ewlieni tar-rikorrenti taħt il-profil tal-artikolu tal-Konvenzjoni;

⁴¹ Kost. 24.5.2004 fil-kawża fl-ismijiet *Raymond Vella et vs Il-Kummissarju tal-Artijiet*

⁴² Q.E.D.B. 23.11.2000 fil-kawża fl-ismijiet *The former King of Greece et vs Greċja* (Applik. Nru. 25701/94) § 87

⁴³ K. Reid A *Practitioner’s Guide to the European Convention on Human Rights* (3rd Edit, 2007) paġ. 501

⁴⁴ *Ibid.* §§ 56 u 58

⁴⁵ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 17.4.2, f’paġġ. 882 – 3

⁴⁶ Ara Kost. 27.4.2012 fil-kawża fl-ismijiet *Michael Xerri et vs Avukat Michelle Tabone noe et*, fost bosta oħrajn

Illi mis-sottomissjonijiet tagħhom, il-Qorti tifhem li r-rikorreni mhux qed jikkontestaw il-htigijiet u l-isfidi marittimi li għalihom l-Istat kellu jaddatta tul is-snin. Dak li fil-fehma tagħhom huwa nieqes fl-aġir tal-Istat meta nħarġu l-Avvizi Legali li minnhom jilmentaw ir-rikorreni, huwa n-nuqqas ta' proporzjonalità bejn l-indhila l-Istat u l-interessi tagħhom bħala persuni liċenzjati. Jorbtu l-interess tagħhom mal-aspettattiva legittima li l-liċenzja mhux biss tibqa' tiġgedded minn sena għal oħra, iżda li tibqa' tagħtihom l-istess jeddijiet. Dan in-nuqqas ta' proporzjon, fil-fehma tagħhom, seta' jonqos kemm-il darba r-rikorreni jiġu kumpensati għalih⁴⁷;

Illi l-intimati, min-naħa tagħhom, jgħidu li r-rikorreni m'għandhom ebda aspettattiva legittima li jibqgħu jgawdu l-liċenzja għal dejjem. Izidu jgħidu li l-interess tal-Gvern fir-riforma tax-xogħol fil-portijiet kien wieħed legittimu, rikonoxxut bħala tali mill-Qrati tagħna⁴⁸, u li bil-bidla legiſlattiva, ir-rikorreni ngħataw saħansitra esklussività f'xi portijiet li jaħdmu minnhom⁴⁹;

Illi dwar il-jedd tal-Istat li jwettaq ir-riformi meħtieġa, il-Qorti tagħmel tagħha l-insenjament tal-Qorti Kostituzzjonali f'kawża li toqrob lejn din⁵⁰ meta sabet li “.. *l-Qorti m'għandha l-ebda dubju li l-għan ewlieni wara r-Riforma tal-Portijiet huwa wieħed magħmul fl-interess pubbliku in ġenerali u bi ħsieb legittimu minbarra li huwa ta' fejda kbira għat-tishih ekonomiku tal-pajjiż*”;

Illi mill-atti jirriżulta li, f'temp ta' ftit snin, il-liġi li tirregola l-irmigġjaturi nbidlet diversi drabi, u dan wara diskussjonijiet li seħhew bejn l-Awtorità u r-rappreżentanti sindakali tal-kategoriji ta' ħaddiema li magħhom l-irmigġjaturi kienu msieħba, diskussjonijiet li wasslu biex ittejbu t-tibdiliet li għabu l-ewwel emendi. Il-fatt innifsu li kien hemm dawn il-bidliet ġo xulxin, juri strategija ftit dubjuża min-naħa tal-Awtorità intimata, u li bla dubju setgħet wasslet biex ħolqot incertezza u tħassib fost l-irmigġjaturi liċenzjati dwar il-gejjieni tal-impjeg tagħhom;

Illi min-naħa l-oħra, ma jirriżultax li l-Awtorità qatt kellha xi ħsieb li l-liċenzja ta' irmigġjaturi ttemmha, għall-anqas ma tressqet l-ebda prova mir-rikorreni li turi ħsieb bħal dak;

Illi jirriżulta wkoll li l-irmigġjaturi llum huma regolati bl-Avviż Legali 253 tal-2012 (li ma jidhirx li reġa' ġie emendat), u li permezz tiegħu ġew stabbiliti l-portijiet li l-irmigġjaturi jagħtu fih servizz esklussiv;

⁴⁷ Ara Nota ta' Sottomissjonijiet tar-rikorreni f'paġġ. 220 sa 221 tal-proċess

⁴⁸ Ara Nota ta' Sottomissjonijiet tal-intimati f'paġġ. 244 sa 247 tal-proċess

⁴⁹ *Ibid* paġġ. 243 tal-proċess

⁵⁰ Kost. 1.10.2009 fil-kawża fl-ismijiet *Victor Spiteri vs Avukat Ġenerali et*

Illi meta l-Qorti tigi biex tqis jekk l-indhil li r-rikorrenti garrbu huwiex wiehed li joqgħod għall-htigijiet tal-artikolu 1 tal-Ewwel Protokoll tal-Konvenzjoni, trid tagħmel “*an overall examination of the various interests in issue, bearing in mind that the Convention is intended to safeguard rights that are ‘practical and effective’*. It must look behind appearances and investigate the realities of the situation complained of”⁵¹;

Illi meta l-Qorti tqis il-fatturi kollha, tasal għall-fehma li *f’dinja kompetitiva*, bħal ma huwa l-qasam marittimu f’Malta, bidliet fl-ambjenti tax-xogħol huma mistennija⁵². L-emendi legislattivi bejn is-sena 2010 u 2012 juru biċ-ċar li l-Awtorità ittantat toħloq bilanċ bejn li ttejjeb is-servizz fil-port, u li ma ċcaħhadx lill-irmigġjaturi mix-xogħol siewi li kienu qed jagħtu. Min-naħa l-oħra, jirriżulta li bejn is-sena 2010 u sakemm intlaħaq il-*‘mooring services level agreement’* fis-sena 2012⁵³, ir-rikorrenti finanzjarjament marru minn taħt;

Illi għalhekk, il-Qorti tasal għall-fehma li r-rikorrenti garrbu ksur tal-jedd tagħhom għat-tgawdija paċifika ta’ hwejjigħom kif imħares bl-artikolu 1 tal-Ewwel Protokoll tal-Konvenzjoni u dan minhabba l-bidliet li ddaħhlu fil-ligi bejn l-2010 u l-2012 li holoq piż sproporzjonat meta mqabbel mal-għan li għalih iddaħhlu fis-seħh l-istess dispożizzjonijiet;

Illi fid-dawl tal-fehma li waslet għaliha, il-Qorti tista’ tieqaf hawnhekk fl-istharrig tagħha. Madankollu, ssib li jkun xieraq li tgħaddi biex tqis ukoll **l-ilment tar-rikorrenti li huma garrbu ksur tal-jedd tagħhom li ma jkunux diskriminati**. Huma jsejsu l-ilment tagħhom taħt **l-artikolu 14 tal-Konvenzjoni**;

Illi fl-artikolu 14, il-Konvenzjoni trid li t-tgawdija tad-drittijiet u tal-libertajiet imħarin fiha tkun assigurata bla diskriminazzjoni għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, oriġini nazzjonali jew soċjali, assoċjazzjoni ma’ minoranza nazzjonali, proprjetà, twelid jew status ieħor;

Illi, minbarra dan, taħt il-profil ta’ ksur taħt l-artikolu 14 tal-Konvenzjoni illum il-gurnata huwa stabilit sewwa li biex jitqies li jkun ingħata trattament diskriminatorju kontra persuna jeħtieġ jirriżulta li (a) jkun ingħata lil persuna trattament differenti minn dak mogħti lil persuna jew għadd ta’ persuni oħrajn (b) li jkunu fl-istess qagħda jew waħda li tixbahha, (ċ) liema trattament differenti ma jkunx oġġettivament jew raġonevolment misthoqq jew (d) jekk

⁵¹ Q.E.D.B. 15.12.2009 fil-kawża fl-ismijiet *Amato Gauci vs Malta* (Applik. Nru. 47045/06) §58

⁵² Ara f’dan is-sens, il-kawża P.A. JZM 28.11.2013, fl-ismijiet *Adrian James Abela et vs. Awtorità għat-Trasport f’Malta*

⁵³ Ara f’dan is-sens ix-xhieda ta’ Joseph Farrugia f’paġ. 149 tal-proċess

f'dak it-trattament tkun nieqsa l-proporzjonalità bejn l-għan mixtieq u l-mezz użat⁵⁴;

Illi wkoll b'riferenza għall-imsemmi artikolu, meħtieġ jintwera (i) li dak l-ilment jeħtieġ li jkun marbut ma' xi jedd ieħor imħares mill-Konvenzjoni, u (ii) li l-kawżali tad-diskriminazzjoni msemmin jidher f'dak l-artikolu huma biss indikativi u jistgħu jkunu usa' mill-kawżali maħsuba fl-artikolu 45 tal-Kostituzzjoni. Wieħed irid iqis ukoll li (iii) it-trattament differenti mogħti bejn kategorija ta' persuni u oħra trid tkun waħda legittima u raġonevoli, u għalhekk mhux kull trattament differenti jwassal għal sejbien ta' trattament diskriminatorju bi ksur tal-imsemmi artikolu 14⁵⁵. Madankollu, persuna tista' ssejjes talba taħt dan l-artikolu minkejja li la tista' turi u lanqas biss tippretendi ksur ta' xi jedd "sostantiv" ieħor imħares mill-Konvenzjoni, sakemm tali talba taqa' fl-"ambitu" ta' jedd bħal dak⁵⁶;

Illi llum il-gurnata jidher li huwa stabilit li "*a difference in treatment is discriminatory, for the purposes of Article 14 of the Convention, if it has 'no objective and reasonable justification'. In other words, the notion of discrimination includes in general cases where a person or group is treated, without proper justification, less favourably than another, even though the more favourable treatment is not called for by the Convention. Article 14 does not prohibit distinctions in treatment which are founded on an objective assessment of essentially different factual circumstances and which, being based on the public interest, strike a fair balance between the protection of the interests of the community and respect for the rights and freedoms safeguarded by the Convention. The Contracting States enjoy a certain margin of appreciation in assessing whether and to what extent differences in otherwise similar situations justify a difference in treatment. The scope of the margin of appreciation will vary according to the circumstances, the subject-matter and its background, but the final decision as to observance of the Convention's requirements rests with the Court*"⁵⁷;

Illi kif ingħad b'mod meqjus u miġbur mill-Qrati tagħna f'dan ir-rigward: "*biex tara jekk kienx hemm diskriminazzjoni bi ksur ta' dak li jrid l-artikolu 14 tal-Konvenzjoni, il-Qorti trid tara jekk (1) kienx hemm differenza fil-mod kif persuni differenti thallew igawdu l-jeddijiet imħarsa taħt il-Konvenzjoni, (2) din id-differenza fit-trattament kinitx bejn persuni li s-sitwazzjoni tagħhom kienet tixxiebah, (3) din id-differenza kinitx bil-ħsieb li jintlaħaq għan legittimu; u (4) kienx hemm proporzjonalita' bejn id-differenza*

⁵⁴ Ara P.A. (Kost.) TM 26.2.2004 fil-kawża fl-ismijiet *Albert Paçe Cole vs Chairman Maltacom p.l.c. et*

⁵⁵ Q.E.D.B. 23.7.1968 fil-*Case Relating to Certain Aspects of the Laws on the Use of Languages in Education in Belgium vs Belgju* (Applik. Nru. 1474/62 et.), § 10, u Q.E.D.B. 8.7.1986 fil-kawża fl-ismijiet *Lithgow vs Renju Unit* (Applik. Nru. 9006/80 et.), § 177

⁵⁶ Harris, O'Boyle & Warbrick *op cit*, paġġ. 465 – 6

⁵⁷ QEDB 12.2.2008 fil-kawża fl-ismijiet *Kafkaris vs Ċipru* (Applik. Nru. 21906/04) § 161

fit-trattament u l-għan li ried jintlaħaq permezz ta' dik id-differenza, jew kienx meħtieġ li jkun hemm dik id-differenza biex jintlaħaq dak il-għan. Huwa importanti, għalhekk, li l-paragun isir bejn persuni li huma placed in analogous situations”⁵⁸;

Illi r-rikorrenti jilmentaw li meta mqabbla mal-professjoni tal-bdoti, huma ġew diskriminati. Huma jserrġu l-argument tagħhom fuq il-fatt li qabel ma daħlu fis-seħħ fl-2003 il-bidliet fil-liġi, kemm il-bdoti kif ukoll l-irmigġjaturi kienu regolati minn liġi waħda;

Illi l-intimati, min-naħa l-oħra, jargumentaw li t-trattament divers li jilmentaw minnu r-rikorrenti mhux mibni fuq l-ebda wieħed mill-kawżali mharsa mill-artikolu 14 tal-Konvenzjoni. Illi l-irmigġjaturi jistgħu jqabblu lilhom nfushom biss ma' r-migġjaturi oħra u mhux ma' okkupazzjoni oħra, bħalma huma l-bdoti;

Illi bla tlaqliq, il-Qorti tilqa' l-argument tal-intimati li ma jistax isir tqabbil bejn il-professjoni tal-bdoti u dik tal-irmigġjaturi, għaliex minkejja li l-bdoti kienu u għadhom jiġu meġġuna mill-irmigġjaturi fix-xogħol tagħhom, iż-żewġ professjonijiet huma distinti u separati minn xulxin. Il-fatt ukoll li għal snin twal, iż-żewġ professjonijiet kienu regolati bl-istess liġi, il-Qorti ma tqisux bħala argument b'saħħtu biżżejjed li jagħtihom jedd jinwokaw dan id-dritt favur tagħhom;

Illi fid-dawl ta' dawn il-konsiderazzjonijiet, il-Qorti ma sabix li r-rikorrenti wrewha tajjeb biżżejjed li huma tassew ġarrbu ksur tal-jedd tagħhom li ma ssirx diskriminazzjoni magħhom taħt il-Konvenzjoni;

Għal dawn ir-raġunijiet il-Qorti qiegħda taqta' u tiddeċiedi l-kawża billi:

Tilqa' l-ewwel talba tat-rikorrenti safejn imsejsa fuq l-ilment tagħhom li ġarrbu ksur tal-jeddijiet fundamentali tagħhom kif imħares bl-artikolu 1 tal-Ewwel Protokoll tal-Konvenzjoni Ewropea, u **tichadha** safejn imsejsa fuq ksur tal-artikolu 37 tal-Kostituzzjoni jew l-artikolu 14 tal-Konvenzjoni ;

Tordna li s-smiġħ tal-kawża jitkompla bil-provi u t-trattazzjoni dwar it-tieni talba tar-rikorrenti; u

⁵⁸ P.A. (Kost) GCD 15.2.2006 fil-kawża fl-ismijiet *Joseph Grech et vs Il-Ministru Responsabbli mill-Familja u s-Solidarjetà Soċjali et* (konfermata mill-Qorti Kostituzzjonali fid-9.2.2007) li kienet tirrigwarda każ ta' pensjonijiet

Tordna li l-ispejjeż marbuta ma' din is-sentenza jithallsu mill-intimati flimkien u solidament bejniethom.

Moqrija

**Onor. Joseph R. Micallef LL.D.,
Imhalled**

11 ta' Ġunju, 2020

**Marisa Bugeja
Deputat Registratur**

11 ta' Ġunju, 2020